

မန္တလေးတိုင်းဒေသကြီးလွှတ်တော်



မန္တလေးတိုင်းဒေသကြီး မြေယာခွန်ဥပဒေ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	နိဒါန်း	၁	-
၂	အခန်း(၁) အမည်၊ အာဏာတည်ခြင်းနှင့် အဓိပ္ပာယ်ဖော်ပြချက်	၁	၂
၃	အခန်း(၂) မြေယာခွန်စည်းကြပ်မည့် လယ်ယာမြေများ	၂	-
၄	အခန်း(၃) မြေယာခွန်နှုန်း	၂	၃
၅	အခန်း(၄) မြေယာခွန်ကို နှစ်စဉ်စည်းကြပ်ခြင်း	၃	-
၆	အခန်း(၅) မြေယာခွန်ကင်းလွတ်ခွင့်ပေးခြင်း	၃	၄
၇	အခန်း(၆) မြေယာခွန်ကောက်ခံခြင်း	၄	-
၈	အခန်း(၇) မြေခွန်မပြေကျန်ငွေကို အမှုတွဲဖွင့်၍ ကောက်ခံခြင်း	၄	-
၉	အခန်း(၈) တာဝန်နှင့် လုပ်ပိုင်ခွင့်များ	၄	၅
၁၀	အခန်း(၉) အယူခံခြင်း၊ ပြန်လည်စစ်ဆေးခြင်းနှင့် ပြင်ဆင်ခြင်း	၅	၆
၁၁	အခန်း(၁၀) အထွေထွေ	၆	၇

မန္တလေးတိုင်းဒေသကြီး မြေယာခွန်ဥပဒေ

(၂၀၁၉ ခုနှစ်၊ မန္တလေးတိုင်းဒေသကြီးလွှတ်တော်ဥပဒေအမှတ် ၂။)

၁၃၈၀ ပြည့်နှစ်၊ တပို့တွဲလပြည့်ကျော် ၁၀ ရက်

(၂၀၁၉ ခုနှစ်၊ မတ်လ ၁ ရက်)

နိဒါန်း

မန္တလေးတိုင်းဒေသကြီး လွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်၊ အာဏာတည်ခြင်းနှင့် အဓိပ္ပာယ်ဖော်ပြချက်

- ၁။ (က) ဤဥပဒေကို မန္တလေးတိုင်းဒေသကြီး မြေယာခွန်ဥပဒေဟု ခေါ်တွင်စေရမည်။
- (ခ) ဤဥပဒေသည် မန္တလေးတိုင်းဒေသကြီး တစ်ဝန်းလုံး၌ အာဏာတည်စေရမည်။
- ၂။ ဤဥပဒေ၌ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
 - (က) တိုင်းဒေသကြီး ဆိုသည်မှာ မန္တလေးတိုင်းဒေသကြီးကို ဆိုသည်။
 - (ခ) အစိုးရအဖွဲ့ ဆိုသည်မှာ မန္တလေးတိုင်းဒေသကြီးအစိုးရအဖွဲ့ကို ဆိုသည်။
 - (ဂ) ဝန်ကြီးချုပ် ဆိုသည်မှာ မန္တလေးတိုင်းဒေသကြီးအစိုးရအဖွဲ့ ဝန်ကြီးချုပ်ကို ဆိုသည်။
 - (ဃ) ဝန်ကြီး ဆိုသည်မှာ မန္တလေးတိုင်းဒေသကြီး စိုက်ပျိုးရေး၊ မွေးမြူရေးနှင့် ဆည်မြောင်း ဝန်ကြီးကို ဆိုသည်။
 - (င) အုပ်ချုပ်ရေးမှူး ဆိုသည်မှာ မန္တလေးတိုင်းဒေသကြီးအထွေထွေအုပ်ချုပ်ရေးဦးစီး ဌာန၏ တိုင်းဒေသကြီးအုပ်ချုပ်ရေးမှူး၊ ခရိုင်အုပ်ချုပ်ရေးမှူး၊ မြို့နယ်အုပ်ချုပ်ရေးမှူး နှင့် ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူးများကို ဆိုသည်။
 - (စ) အခွန်တော်အရာရှိ ဆိုသည်မှာ မန္တလေးတိုင်းဒေသကြီးအထွေထွေအုပ်ချုပ်ရေးဦးစီး ဌာန၏ ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူး၊ မြို့နယ်အုပ်ချုပ်ရေးမှူး၊ ခရိုင်အုပ်ချုပ်ရေးမှူးနှင့် တိုင်းဒေသကြီးအုပ်ချုပ်ရေးမှူးများကို ဆိုသည်။
 - (ဆ) လယ်ယာမြေ ဆိုသည်မှာ လယ်မြေ၊ ယာမြေ၊ ကိုင်းကျွန်းမြေ၊ တောင်ယာမြေ၊ နှစ်ရှည်ပင်စိုက်ပျိုးမြေ၊ ဓနိမြေ၊ ဥယျာဉ်မြေဟုသော်လည်းကောင်း၊ ဟင်းသီး ဟင်းရွက်၊ ပန်းမန်စိုက်ပျိုးသည့် ခြံမြေဟုသော်လည်းကောင်း၊ မြေနုကျွန်းမြေဟုသော်လည်းကောင်း သတ်မှတ်သည့်မြေများကို ဆိုသည်။ ယင်းစကားရပ်တွင် မြို့နယ်နိမိတ်၊ ကျေးရွာ

နယ်နိမိတ်အတွင်းရှိ လူနေအိမ်ရာများ၊ ဘာသာရေးအဆောက်အအုံနှင့်ပရဝုဏ်များ၊ အများပိုင်ဆိုင်၍ စိုက်ပျိုးရေးအတွက် အသုံးမပြုသော မြေများ မပါဝင်။

- (ဇ) လယ်မြေ ဆိုသည်မှာ သဘာဝအရလည်းကောင်း၊ လူတို့ဖန်တီးသော နည်းလမ်းအရ သော်လည်းကောင်း၊ စိုက်ပျိုးရေးယူပြီး ရေထိန်းသိမ်းနိုင်စေရန် ဆောင်ရွက်ထားသည့် စပါးသီးနှံ အဓိကစိုက်ပျိုးသောမြေနှင့် လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာနမှ လယ်မြေဟု သတ်မှတ်ထားသည့် လယ်မြေများကိုဆိုသည်။
- (စ) ရပ်ကွက် ဆိုသည်မှာ သက်ဆိုင်ရာ မြို့နယ်နယ်နိမိတ်အတွင်း ရပ်ကွက်အဖြစ် ၁၈၉၈ ခုနှစ်၊ မြန်မာနိုင်ငံတော်အောက်ပိုင်း မြို့နှင့်ကျေးရွာမြေများ အက်ဥပဒေအရ နယ်နိမိတ် သတ်မှတ်ဖွဲ့စည်းထားသည့် ဒေသကိုဆိုသည်။
- (ည) ကျေးရွာအုပ်စု ဆိုသည်မှာ ကျေးရွာတစ်ရွာကိုဖြစ်စေ၊ ကျေးရွာအများကို ဖြစ်စေ၊ ကျေးရွာအုပ်စုအဖြစ် ၁၈၉၈ခုနှစ်၊ မြန်မာနိုင်ငံတော်အောက်ပိုင်း မြို့နှင့် ကျေးရွာ မြေများအက်ဥပဒေအရ နယ်နိမိတ်သတ်မှတ် ဖွဲ့စည်းထားသည့် ဒေသကိုဆိုသည်။
- (ဋ) ကျေးရွာ ဆိုသည်မှာ သက်ဆိုင်ရာမြို့နယ်နယ်နိမိတ်အတွင်း ကျေးရွာအဖြစ် ၁၈၉၈ ခုနှစ်၊ မြန်မာနိုင်ငံတော်အောက်ပိုင်း မြို့နှင့် ကျေးရွာမြေများ အက်ဥပဒေအရ နယ်နိမိတ် သတ်မှတ်ဖွဲ့စည်းထားသည့် ဒေသကိုဆိုသည်။

အခန်း(၂)

မြေယာခွန်စည်းကြပ်မည့် လယ်ယာမြေများ

၃။ အခွန်တော်အရာရှိသည် ဤဥပဒေပါ ပြဋ္ဌာန်းချက်များအရ လယ်ယာမြေများပေါ်တွင် မြေယာခွန်ကို စည်းကြပ်ကောက်ခံရမည်။ သို့ရာတွင် အောက်ပါလယ်ယာမြေများနှင့် မသက်ဆိုင်စေရ -

- (က) ဝန်ကြီးချုပ်က မြေယာခွန်လွတ် အပိုင်စာချုပ်ဖြင့် ပေးထားသော လယ်ယာမြေ၊
- (ခ) မြေလွတ်၊ မြေလပ်နှင့်မြေရိုင်းများ စီမံခန့်ခွဲရေးဥပဒေအရ ခွင့်ပြုထားသော လယ်ယာမြေများ၊
- (ဂ) ဝန်ကြီးချုပ်က ပုဒ်မ ၁၀ အရ မြေယာခွန်ကင်းလွတ်ခွင့်ပြုထားသော လယ်ယာ မြေများ။

အခန်း(၃)

မြေယာခွန်နှုန်း

၄။ မြေယာခွန်နှုန်းကို ဤဥပဒေနောက်ဆက်တွဲ ဇယားပါအတိုင်း သတ်မှတ်သည်။

၅။ ဝန်ကြီးသည် ဤဥပဒေမပြဋ္ဌာန်းမီက ကောက်ခံခဲ့သည့် မြေမျိုးအတန်းအစားများသည် ဤဥပဒေအရကောက်ခံမည့် မည်သည့်မြေမျိုး အတန်းအစားများတွင် ပါဝင်သည်ကို အမိန့်ကြော်ငြာစာ ထုတ်ပြန်သတ်မှတ်ပေးရမည်။

၆။ ဤဥပဒေအရ မြေယာခွန်ကို စည်းကြပ်ကောက်ခံရာတွင် တည်ဆဲဥပဒေများနှင့်အညီ ကျသင့်သော မြေယာခွန်၏ ၁၀%ကို ဒေသဖွံ့ဖြိုးရေးလုပ်ငန်းများ ဆောင်ရွက်ရန်အတွက် ထည့်သွင်းကောက်ခံရမည်။ ဤဥပဒေအရ ကောက်ခံသည့် မြေယာခွန်အပေါ် သတ်မှတ်ချက်များနှင့်အညီ လုပ်အားခ ထုတ်ပေးရမည်။

အခန်း(၄)

မြေယာခွန်ကို နှစ်စဉ်စည်းကြပ်ခြင်း

၇။ မြို့နယ်လယ်ယာမြေစီမံခန့်ခွဲရေးနှင့်စာရင်းအင်းဦးစီးဌာနသည် သတ်မှတ်ထားသော မြေယာခွန်နှုန်းအတိုင်း နှစ်စဉ်မြေယာခွန်စည်းကြပ်ရမည်။

၈။ ပုဒ်မ ၇ အရ ရပ်ကွက် သို့မဟုတ် ကျေးရွာအုပ်စုအတွင်း ကွင်း၊ အကွက်ထဲရှိ လယ်ယာမြေပေါ်တွင် လုပ်ကိုင်နေသူ လူပုဂ္ဂိုလ် သို့မဟုတ် အဖွဲ့အစည်းအသီးသီးပေါ်တွင် ပုဒ်မ ၄ ပါ မြေယာခွန်နှုန်းဖြင့် စည်းကြပ်ရမည်။

၉။ (က) ပုဒ်မ ၇ နှင့် ပုဒ်မ ၈ အရ စည်းကြပ်သော မြေယာခွန်ကို ထမ်းဆောင်ရန်အတွက် လယ်ယာမြေပေါ်တွင် လုပ်ကိုင်နေသူများ(လူပုဂ္ဂိုလ်၊ အဖွဲ့အစည်း) အားလုံး တာဝန်ရှိစေရမည်။

(ခ) ပုဒ်မ ၇ အရ ဦးပိုင်အလိုက် သို့မဟုတ် ဧကအလိုက် စည်းကြပ်သော မြေယာခွန်ကို ထမ်းဆောင်ရန်အတွက် အဆိုပါမြေယာခွန်စည်းကြပ်ခံရသော လယ်ယာမြေ လုပ်ကိုင်သူ၌ တာဝန်ရှိစေရမည်။

အခန်း(၅)

မြေယာခွန်ကင်းလွတ်ခွင့်ပေးခြင်း

၁၀။ ဝန်ကြီးချုပ်သည် အောက်ပါအခြေအနေများ ပေါ်ပေါက်ပါက မြေယာခွန်ကင်းလွတ်ခွင့် ပြုနိုင်သည်-

(က) သဘာဝဘေးအန္တရာယ်ကျရောက်ခြင်းကြောင့် သီးနှံထိခိုက်ပျက်စီးခြင်း၊

- (ခ) ပိုးမွှား တိရစ္ဆာန်ဖျက်ဆီးခံရခြင်းကြောင့် သီးနှံထိခိုက်ပျက်စီးခြင်း၊
- (ဂ) မမျှော်မှန်းနိုင်သော အခြားအကြောင်းတရားများကြောင့် သီးနှံများ ထိခိုက်ပျက်စီးခြင်း။

အခန်း(၆)

မြေယာခွန်ကောက်ခံခြင်း

၁၁။ ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူးများသည် အခွန်တော်အရာရှိ အဆင့်ဆင့်ကို တာဝန်ခံ၍ ရပ်ကွက် သို့မဟုတ် ကျေးရွာအုပ်စုအတွင်းရှိ လယ်ယာမြေအတွင်း နှစ်စဉ်အသုံးပြု လုပ်ကိုင်သူ သို့မဟုတ် အဖွဲ့အစည်းထံမှမြေယာခွန်များကို ဤဥပဒေပါ သတ်မှတ်နှုန်းထားအတိုင်း ကောက်ခံပေးသွင်းရမည်။

အခန်း(၇)

မြေခွန်မပြေကျန်ငွေကို အမှုတွဲဖွင့်၍ ကောက်ခံခြင်း

- ၁၂။ မြေယာခွန်ထမ်းဆောင်ရန် ပျက်ကွက်ပါက ခရိုင်အုပ်ချုပ်ရေးမှူးသည်-
 - (က) မြေခွန်မပြေကျန်ငွေ ဖြစ်ဘိသကဲ့သို့ အမှုတွဲဖွင့်၍ အရကောက်ခံရမည်။
 - (ခ) မြေခွန်မပြေကျန်ငွေ ကောက်ခံရန်အတွက် ကော်လီထွော်အရာရှိအဖြစ် ဆောင်ရွက် ရမည်။

အခန်း(၈)

တာဝန်နှင့်လုပ်ပိုင်ခွင့်များ

၁၃။ ဝန်ကြီးချုပ်သည် ဤဥပဒေအရ ဆောင်ရွက်ရန် တိုင်းဒေသကြီးအုပ်ချုပ်ရေးမှူး၊ ခရိုင် အုပ်ချုပ်ရေးမှူး၊ မြို့နယ်အုပ်ချုပ်ရေးမှူး၊ ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူးတို့၏ တာဝန်ဝတ္တရားနှင့် လုပ်ပိုင်ခွင့်များကို အမိန့်ကြော်ငြာစာထုတ်ပြန်သတ်မှတ်နိုင်သည်။

၁၄။ တာဝန်ဝတ္တရားနှင့် လုပ်ပိုင်ခွင့်များကို သုံးစွဲဆောင်ရွက်ရာတွင် ရပ်ကွက် သို့မဟုတ် ကျေးရွာ အုပ်စုအုပ်ချုပ်ရေးမှူးသည် မြို့နယ်အုပ်ချုပ်ရေးမှူးအားလည်းကောင်း၊ မြို့နယ်အုပ်ချုပ်ရေးမှူးသည် ခရိုင်အုပ်ချုပ်ရေးမှူးအားလည်းကောင်း၊ ခရိုင်အုပ်ချုပ်ရေးမှူးသည် တိုင်းဒေသကြီးအုပ်ချုပ်ရေးမှူး အားလည်းကောင်း၊ တိုင်းဒေသကြီးအုပ်ချုပ်ရေးမှူးသည် သက်ဆိုင်ရာဝန်ကြီးနှင့် ဝန်ကြီးချုပ် အားလည်းကောင်း တာဝန်ခံ၍ ဆောင်ရွက်ရမည်။

၁၅။ (က) ဝန်ကြီးချုပ်သည် မြေယာခွန်အမှုတွဲများကို သက်ဆိုင်ရာ အုပ်ချုပ်ရေးမှူးများက ပြီးပြတ်အောင် ဆောင်ရွက်နိုင်ခြင်းမရှိပါက အဆိုပါအမှုတွဲကို အပြီးအပြတ် ဆောင်ရွက် နိုင်စေရန် သင့်လျော်သည့် အုပ်ချုပ်ရေးမှူးကို တာဝန်ပေးအပ်နိုင်သည်။

(ခ) ပုဒ်မ ၁၃ အရ အာဏာအပ်နှင်းထားသော ခရိုင်အုပ်ချုပ်ရေးမှူးသည် မြို့နယ် အုပ်ချုပ်ရေးမှူး၊ ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူးများ ဆောင်ရွက် သည့် မပြီးပြတ်သေးသော မြေယာခွန်အမှုတွဲကို မိမိစီရင်ပိုင်ခွင့် အာဏာအတွင်း ဖြစ်လျှင် အဆိုပါ အုပ်ချုပ်ရေးမှူးများထံမှ ရုပ်သိမ်း၍ မိမိကိုယ်တိုင် အဆိုပါ အမှုတွဲကို အပြီးအပြတ်ဆောင်ရွက်နိုင်သည် သို့မဟုတ် သက်ဆိုင်ရာ မြို့နယ်အုပ်ချုပ် ရေးမှူး၊ ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူးများအား အပြီးအပြတ် ဆောင်ရွက်စေနိုင်သည်။

၁၆။ ပုဒ်မ ၁၃ အရ တာဝန်ဝတ္တရားနှင့်လုပ်ပိုင်ခွင့်များ အပ်နှင်းထားသော ခရိုင်အုပ်ချုပ်ရေးမှူး၊ မြို့နယ်၊ ရပ်ကွက်သို့မဟုတ်ကျေးရွာအုပ်စုအုပ်ချုပ်ရေးမှူးတို့သည် မြေယာခွန်နှင့် စပ်လျဉ်းသော မိမိ၏ တာဝန်ဝတ္တရားနှင့် လုပ်ပိုင်ခွင့်များကို ဆောင်ရွက်ရန် အကြိမ်ကြိမ်ပျက်ကွက်လျှင်လည်းကောင်း၊ တာဝန်ဝတ္တရားနှင့် လုပ်ပိုင်ခွင့်များကို ပိုမိုသုံးစွဲခြင်းပြုလျှင်သော်လည်းကောင်း၊ တာဝန်ဝတ္တရားနှင့် လုပ်ပိုင်ခွင့်များကိုအလွဲသုံးစွဲခြင်းပြုလျှင် အာဏာလွှဲအပ်ခြင်းခံရသော တာဝန်ခံက သတ်မှတ်ချက်များ နှင့်အညီ စုံစမ်းစစ်ဆေးစေပြီးလျှင် ဤဥပဒေအရ အပ်နှင်းထားသည့် တာဝန်ဝတ္တရားနှင့် လုပ်ပိုင်ခွင့် များ အားလုံးကိုဖြစ်စေ၊ အချို့ကိုဖြစ်စေ ရုပ်သိမ်းနိုင်သည်။ ထိုသို့ ရုပ်သိမ်းသည့်အခါ အဆိုပါ တာဝန် ဝတ္တရားနှင့် လုပ်ပိုင်ခွင့်များကို မည်သည့် အခွန်တော်အရာရှိက သုံးစွဲဆောင်ရွက်ရမည်ဟု သတ်မှတ် နိုင်သည်။

၁၇။ ပုဒ်မ ၁၃ အရ မြေယာခွန်ကောက်ခံရန် အပ်နှင်းထားသော ရပ်ကွက် သို့မဟုတ် ကျေးရွာ အုပ်စုအုပ်ချုပ်ရေးမှူးများသည် မြေယာခွန်ကောက်ခံခြင်းနှင့် စပ်လျဉ်း၍သော်လည်းကောင်း၊ ကောက်ခံ ရရှိပြီးသော မြေယာခွန်ငွေအတွက်လည်းကောင်း တာဝန်ရှိစေရမည်။

အခန်း(၉)

အယူခံခြင်း၊ ပြန်လည်စစ်ဆေးခြင်းနှင့် ပြင်ဆင်ခြင်း

၁၈။ မြေယာခွန်ကောက်ခံခြင်းနှင့်စပ်လျဉ်း၍ အငြင်းပွားမှုသော်လည်းကောင်း၊ မကျေနပ်မှု သော်လည်းကောင်း ပေါ်ပေါက်ပါက အုပ်ချုပ်ရေးမှူးများသည် မြေယာခွန်အမှုတွဲဖွင့်လှစ်၍ ကြားနာ ခြင်းနှင့် ဆုံးဖြတ်ခြင်းများကို ဆောလျင်စွာ အောက်ပါအတိုင်း ပြုလုပ်ဆောင်ရွက်ရမည်-

- (က) မြို့နယ်အုပ်ချုပ်ရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူ သည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၃၀ အတွင်း သက်ဆိုင်ရာ ခရိုင်အုပ်ချုပ်ရေးမှူးထံသို့ သတ်မှတ်ချက်များနှင့်အညီ အယူခံ နိုင်သည်။
- (ခ) ခရိုင်အုပ်ချုပ်ရေးမှူးသည် မြို့နယ်အုပ်ချုပ်ရေးမှူးက ချမှတ်သော အမိန့် သို့မဟုတ် ဆုံးဖြတ်ချက်ကို ဥပဒေနှင့်အညီ အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက် ခြင်းပြုနိုင်သည်။
- (ဂ) ခရိုင်အုပ်ချုပ်ရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူ သည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၃၀ အတွင်း တိုင်းဒေသကြီးအုပ်ချုပ်ရေးမှူးထံသို့ သတ်မှတ်ချက်များနှင့်အညီအယူခံနိုင် သည်။
- (ဃ) တိုင်းဒေသကြီးအုပ်ချုပ်ရေးမှူးသည် ခရိုင်အုပ်ချုပ်ရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို ဥပဒေနှင့်အညီ အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။
- (င) တိုင်းဒေသကြီးအုပ်ချုပ်ရေးမှူး၏ ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၆၀ အတွင်း ဝန်ကြီးထံသို့ သတ်မှတ်ချက်များနှင့်အညီ အယူခံနိုင်သည်။
- (စ) ဝန်ကြီးသည် တိုင်းဒေသကြီးအုပ်ချုပ်ရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို ဥပဒေနှင့်အညီ အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက် ခြင်း ပြုနိုင်သည်။
- (ဆ) ဝန်ကြီး၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း(၁၀)

အထွေထွေ

၁၉။ တာဝန်ဝတ္တရားနှင့် လုပ်ပိုင်ခွင့်များ အပ်နှင်းခြင်းခံရသော ပုဂ္ဂိုလ်များနှင့် လွှဲအပ်ခြင်းခံရ သော ပုဂ္ဂိုလ်များသည် ရာဇဝတ်ကျင့်ထုံးဥပဒေပုဒ်မ ၄၈၀ နှင့် ၄၈၂ တို့အရ လည်းကောင်း၊ တရားမကျင့်ထုံးဥပဒေအရလည်းကောင်း တရားရုံးများအား အပ်နှင်းထားသည့် အာဏာများကို ရရှိစေမည်။

၂၀။ ဤဥပဒေနှင့်အညီဖြစ်စေ၊ ဤဥပဒေအရပြုသည့် နည်းဥပဒေများနှင့်အညီ ဖြစ်စေ သဘောရိုး ဖြင့် ဆောင်ရွက်သည့် ကိစ္စတစ်ရပ်ရပ်အတွက် ဤဥပဒေအရ တာဝန်ဝတ္တရားနှင့် လုပ်ပိုင်ခွင့် အပ်နှင်းထားသော အုပ်ချုပ်ရေးမှူးကို မည်သည့်တရားရုံးတွင်မျှ တရားစွဲဆိုခွင့် မရှိစေရ။

၂၁။ ဤဥပဒေအရ သို့မဟုတ် ဤဥပဒေအရ ပြဋ္ဌာန်းသည့် နည်းဥပဒေများအရ သက်ဆိုင်ရာ အုပ်ချုပ်ရေးအဖွဲ့အစည်း၊ ပုဂ္ဂိုလ်များ သို့မဟုတ် စီရင်ဆုံးဖြတ်နိုင်သည့်ကိစ္စများကို မည်သည့် တရားမရုံးတွင်မျှ စီရင်ခွင့်အာဏာမရှိစေရ။

- ၂၂။ (က) ကောက်ခံရရှိသည့် မြေယာခွန်ကို တိုင်းဒေသကြီးဘဏ္ဍာရန်ပုံငွေသို့ ပေးသွင်းရမည်။
 - (ခ) ဤဥပဒေအရ ကောက်ခံရသည့် အခွန်ငွေများအနက် ပြန်လည်ထုတ်ပေးရမည့် ခိုင်ကြေးနှင့် လုပ်အားခငွေများကို တိုင်းဒေသကြီးဘဏ္ဍာငွေအရအသုံးဆိုင်ရာ စာရင်း တွင် ထည့်သွင်းရေးဆွဲရမည်။
 - (ဂ) ပုဒ်မခွဲ(က)အရ ဝင်ငွေများကို တိုင်းဒေသကြီးဘဏ္ဍာငွေအရအသုံးဆိုင်ရာ ဥပဒေ ပြဋ္ဌာန်းချက်နှင့်အညီ သုံးစွဲရမည်။

- ၂၃။ ဤဥပဒေပါပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင် -
 - (က) အစိုးရအဖွဲ့သည် ဤဥပဒေနှင့် သက်ဆိုင်သည့် နည်းဥပဒေများ၊ စည်းမျဉ်းနှင့် စည်းကမ်းများကို ထုတ်ပြန် နိုင်သည်။
 - (ခ) ဝန်ကြီးသည် ဤဥပဒေနှင့်အညီ သက်ဆိုင်သည့် အမိန့်ကြော်ငြာစာ အမိန့်၊ ညွှန်ကြားချက် နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအစရ ကျွန်ုပ်လက်မှတ်ရေးထိုးသည်။

(ပုံ)ဒေါက်တာဇော်မြင့်မောင်
ဝန်ကြီးချုပ်
မန္တလေးတိုင်းဒေသကြီးအစိုးရအဖွဲ့

မန္တလေးတိုင်းဒေသကြီးအတွင်း မြေအတန်းအစားအလိုက် စည်းကြပ်ကောက်ခံမည့်
မြေယာခွန်နှုန်းထားများ စာရင်း

စဉ်	မြေမျိုး	အတန်းအစား	ယခင်စည်းကြပ်နှုန်း(ကျပ်)		စည်းကြပ်မည့်နှုန်းထား ၁ဧကနှုန်း(ကျပ်)	မှတ်ချက်
			မှ	ထိ		
၁။	ဆည်ရေသောက်လယ်	RP 1	၃.၀၀	၈.၂၅	၇၀၀	
		RP 2	၂.၀၀	၂.၇၅	၆၀၀	
		RP 3	၀.၀၀	၁.၇၅	၅၀၀	
၂။	မိုးကောင်းသောက်လယ်	R 1	၃.၀၀	၃.၅၀	၄၀၀	
		R 2	၂.၀၀	၂.၅၀	၃၀၀	
		R 3	၀.၀၀	၁.၇၅	၂၀၀	
၃။	ကိုင်း/ ကျွန်းမြေ	K 1	၃.၀၀	၄.၀၀	၄၀၀	
		K 2	၂.၀၀	၂.၇၅	၃၀၀	
		K 3	၀.၀၀	၁.၇၅	၂၀၀	
၄။	ယာမြေ	Y 1	၃.၀၀	၄.၀၀	၃၀၀	
		Y 2	၂.၀၀	၂.၅၀	၂၀၀	
		Y 3	၀.၀၀	၁.၇၅	၁၀၀	
၅။	ဥယျာဉ်ခြံမြေ	G 1	၃.၀၀	၁၀.၀၀	၇၀၀	
		G 2	၂.၀၀	၂.၂၅	၆၀၀	
		G 3	၀.၀၀	၁.၀၀	၅၀၀	
		G 4	၀.၀၀	၁.၅၀	၄၀၀	